

श्रुष्टिगुः काण्वः। इन्द्रः । प्रगाथः (विषमा बृहती समा सतोबृहती)।

यथा मनौ सांवरणौ सोममिन्द्रापिबः सुतम्।

नीपातिथौ मघवन्मेध्यातिथौ पुष्टिगौ श्रुष्टिगौ सचा ॥ ८.०५१.०१

यथा । सांवरणौ- सम्यग्वरणशीलिनि । मनौ- विदुषि । नीपातिथौ- विनीतातिथौ याचमाने । मेध्यातिथौ- यज्ञार्हातिथौ । पुष्टिगौ- पोषकगतियुक्ते । श्रुष्टिगौ- क्षिप्रगामिनि । सचा- सह । इन्द्र- परमेश्वर । सुतम्- निष्पन्नम् । सोमम्- रसम् । अपिबः- अन्वभवः ॥१॥

पार्षद्वाणः प्रस्कण्वं समसादयच्छयानं जित्रिमुद्धितम्।

सहस्राण्यसिषासद्गवामृषिस्त्वोतो दस्यवे वृकः ॥ ८.०५१.०२

पार्षद्वाणः- परुषवाक् । जित्रिम्- जरावृद्धम् । उद्धितम्- ऊर्ध्वदेशे स्थापितम् । शयानम् । प्रस्कण्वम्- मन्त्रविदम् । समसादयत्- हिंसितुमभ्यगच्छत् । तदा । ऋषिः- सूक्ष्मदर्शी । त्वोतः- त्वद्रक्षितः सन् । दस्यवे- स्तेनाय । वृकः- विकर्तनः सन् । गवां सहस्राणि- प्रभूतरश्मीन् । असिषासत्- सम्भक्तवान् ॥२॥

य उक्थेभिर्न विन्धते चिकिद्य ऋषिचोदनः।

इन्द्रं तमच्छा वद नव्यस्या मत्यरिष्यन्तं न भोजसे ॥ ८.०५१.०३

यः । चिकित्- जानन् । उक्थेभिः- मन्त्रैः । न- सम्प्रति । विन्धते- परिचरति । यः । ऋषिचोदनः- ऋषिचोदकः । तमिन्द्रम् । अरिष्यन्तम्- अहिंसकम् । न- च । अच्छ- अभिलक्ष्य । नव्यस्या- अभिनवया । मत्या । भोजसे- स्वपालनाय । वद- स्तुहि ॥३॥

यस्मा अर्कं सप्तशीर्षाणमानृचुस्त्रिधातुमुत्तमे पदे।

स त्विश्मा विश्वा भुव्नानि चिक्रददादिर्जनिष्ट पौंस्यम् ॥ ८.०५१.०४

यस्मै । सप्तशीर्षाणम्- सप्तभूमिकोपेतम् । त्रिधातुम्- भूमिकात्रयोपेतम् । अर्क- मन्त्रम् । उत्तमे पदे-
श्रेष्ठे स्थाने । आनृचुः- समर्पितवन्तः । सः । इमा- एतानि । विश्वा- सर्वाणि । भुवनानि । चिक्रदत्-
जगर्ज । आदित्- अनन्तरमेव । पौंस्यम्- स्वपौरुषम् । जनिष्ट- अजनयत् ॥४॥

यो नो दाता वसूनामिन्द्रं तं हूमहे वयम् ।

विद्वा ह्यस्य सुमतिं नवीयसीं गमेम गोमति व्रजे ॥ ८.०५१.०५

यः । नः- अस्माकम् । वसूनाम्- सम्पदाम् । दाता । तमिन्द्रम् । वयम् । हूमहे- आह्वयामः ।

अस्य- एतस्येन्द्रस्य । नवीयसीम्- अभिनवाम् । सुमतिम् । विद्वा- जानीमः । तस्य । गोमति
व्रजे- गोसमूहं चिद्रश्मिसमूहम् । गमेम- अभिगच्छेम ॥५॥

यस्मै त्वं वसो दानाय शिक्षसि स रायस्पोषमश्नुते ।

तं त्वा वयं मघवन्निन्द्रं गिर्वणः सुतावन्तो हवामहे ॥ ८.०५१.०६

यस्मै । त्वम् । वसो- शरण्य । दानाय । शिक्षसि- विद्यां ददासि । सः । रायस्पोषम्- धनपुष्टिम् ।

अश्नुते- अनुभवति व्याप्नोति । तम्- अमुम् । त्वा- त्वाम् । वयम् । गिर्वणः- गीर्भिः सम्भजनीय ।

मघवन्- सम्पद्वन् । इन्द्र- परमेश्वर । सुतावन्तः- रसयुक्ताः । हवामहे- आह्वयामः ॥६॥

कदा चन स्तरीरसि नेन्द्रं सश्वसि दाशुषे ।

उपोपेन्नु मघवन्भूय इन्नु ते दानं देवस्य पृच्यते ॥ ८.०५१.०७

कदा चन- कदापि । स्तरीः- हिंसकः । न । असि- भवसि । दाशुषे- दात्रे । सश्वसि- सङ्गच्छसे ।

मघवन्- सम्पद्वन् । भूयः । इत्- एव । देवस्य- द्योतनशीलस्य । ते- तव । दानम् । उप पृच्यते-

सम्पृक्तं भवति ॥७॥

प्र यो ननक्षे अभ्योजसां क्रिर्वि वधैः शुष्णं निघोषयन् ।

यदेदस्तम्भीत्प्रथयन्नमूं दिवमादिज्जनिष्ट पार्थिवः ॥ ८.०५१.०८

निघोषयन्- नितरां गर्जन् । ओजसा- बलेन । क्रिविम्- विकृतम् । शुष्णम्- शोषकम् । यः । अभि
ननक्षे- अभिव्याप्नोति । यदा । इत्- एव । प्रथयन्- आत्मानं पृथुं कुर्वन् । अमूं दिवम्- नभः ।
अस्तम्भीत्- स्तम्भितवान् । आदित्- तदैव । पार्थिवः- भौमोद्भिः । जनिष्ट- अजायत ॥८॥

यस्यायं विश्व आर्यो दासः शेवधिपा अरिः ।

तिरश्चिदर्ये रुशमे परीरवि तुभ्येत्सो अज्यते रयिः ॥ ८.०५१.०९

यस्य । शेवधिपाः- निधिबन्धकः । अयम्- एषः । विश्वः- सर्वः । आर्यः- सात्त्विकान्तरायः । दासः-
तामसान्तरायो वा । अरिः- शत्रुर्भवति । तेनेन्द्रेण । रुशमे- अकल्याणे । अर्ये- अरौ । पवीरवि-
चक्रम् । अज्यते- क्षिप्यते । तुभ्येत्- तुभ्यमेव । सः- तत् । रयिः- पिहितं चिद्रश्मिधनं
गच्छति ॥९॥

तुरण्यवो मधुमन्तं घृतश्रुतं विप्रासो अर्कमानृचुः ।

अस्मे रयिः पप्रथे वृष्ण्यं शवोऽस्मे सुवानास इन्दवः ॥ ८.०५१.१०

मधुमन्तम्- मधुरम् । घृतश्रुतम्- उदकस्रावकम् । अर्क- मन्त्रम् । तुरण्यवः- त्वरमाणाः । विप्रासः-
मेधाविनः । आनृचुः- समर्पयन्ति । अस्मे- अस्मै । रयिः- दानयोग्यधनम् । पप्रथे- प्रथितं भवति ।
अस्मे- अस्मै । वृष्ण्यम्- वर्षकम् । शवः- बलम् । अस्मे- अस्मै । सुवानासः- सुष्ठु निष्पन्नाः ।
इन्दवः- रसा भवन्ति ॥१०॥